

ပြည်ထောင်စုသမ္မတမြန်မာနိုင်ငံတော်  
ရခိုင်ပြည်နယ်လွှတ်တော်



ရခိုင်ပြည်နယ်ပုဂ္ဂလိကရေးယာဉ်များ  
စနစ်တကျပြေးဆွဲရေးဥပဒေ

မာတိကာ

စဉ်	အကြောင်းအရာ	စာမျက်နှာ
၁။	အခန်း (၁) အမည်နှင့်အဓိပ္ပာယ်ဖော်ပြချက်	၁
၂။	အခန်း (၂) ကြီးကြပ်ရေးအဖွဲ့၊ ဖွဲ့စည်းခြင်း	၄
၃။	အခန်း (၃) ကော်မတီရွေးချယ်ရေးအဖွဲ့ ၊ ဖွဲ့စည်းခြင်း	၅
၄။	အခန်း (၄) ကော်မတီဖွဲ့စည်းခြင်း	၅
၅။	အခန်း (၅) ကော်မတီ၏ လုပ်ငန်းတာဝန်များ	၆
၆။	အခန်း (၆) ကော်မတီ၏ လုပ်ပိုင်ခွင့်များ	၈
၇။	အခန်း (၇) ဘဏ္ဍာရေး	၉
၈။	အခန်း (၈) ဝန်ထမ်းဖွဲ့စည်းပုံ	၁၁
၉။	အခန်း (၉) ရန်ပုံငွေထိန်းသိမ်းခြင်းနှင့်စာရင်းစစ်ဆေးခြင်း	၁၂
၁၀။	အခန်း (၁၀) စီမံခန့်ခွဲရေးနည်းလမ်းအရအရေးယူခြင်း	၁၃
၁၁။	အခန်း (၁၁) အယူခံဝင်ခြင်း	၁၃
၁၂။	အခန်း (၁၂) ပြစ်မှုနှင့်ပြစ်ဒဏ်များ	၁၄
၁၃။	အခန်း (၁၃) အထွေထွေ	၁၅

**ပြည်ထောင်စုသမ္မတမြန်မာနိုင်ငံတော်**

**ရခိုင်ပြည်နယ်လွှတ်တော်**

ရခိုင်ပြည်နယ် ပုဂ္ဂလိကရေးယာဉ်များ စနစ်တကျပြေးဆွဲရေး ဥပဒေ

(၂၀၁၃ခုနှစ်၊ ရခိုင်ပြည်နယ်ဥပဒေအမှတ်- ၃ ။)

၁၃၇၄ခုနှစ်၊ တပေါင်းလကွယ်နေ့

(၂၀၁၃ခုနှစ်၊ ဧပြီလ ၁၀ ရက်)

**နိဒါန်း**

ရခိုင်ပြည်နယ်လွှတ်တော်သည် ၂၀၀၈ ခုနှစ် ပြည်ထောင်စု သမ္မတမြန်မာနိုင်ငံတော် ဖွဲ့စည်းပုံအခြေခံဥပဒေပုဒ်မ ၁၈၈၊ အရ အပ်နှင်းထားသော လုပ်ပိုင်ခွင့်ကိုကျင့်သုံး၍ ရခိုင်ပြည်နယ်အတွင်း ပုဂ္ဂလိကရေးယာဉ်များ စနစ်တကျပြေးဆွဲနိုင်ရေးအတွက် ဤဥပဒေကို ပြဋ္ဌာန်းလိုက်သည်။

**အခန်း(၁)**

**အမည်နှင့်အဓိပ္ပာယ်ဖော်ပြချက်**

၁။ ဤဥပဒေကို ရခိုင်ပြည်နယ်ပုဂ္ဂလိကရေးယာဉ်များစနစ်တကျပြေးဆွဲရေး ဥပဒေ ဟု ခေါ်တွင်စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါ အတိုင်း အဓိပ္ပာယ်သက်ရောက်စေရမည်-

- (က) ပြည်နယ် ဆိုသည်မှာ ရခိုင်ပြည်နယ်ကို ဆိုသည်။
- (ခ) ပြည်နယ်အစိုးရအဖွဲ့ ဆိုသည်မှာ ရခိုင်ပြည်နယ်အစိုးရ အဖွဲ့ကိုဆိုသည်။

- (ဂ) ဝန်ကြီး ဆိုသည်မှာ ရခိုင်ပြည်နယ်လမ်းပန်းဆက်သွယ်ရေး ဝန်ကြီးကိုဆိုသည်။
- (ဃ) ဝန်ကြီးဌာန ဆိုသည်မှာ ရခိုင်ပြည်နယ် လမ်းပန်းဆက်သွယ် ဝန်ကြီးဌာနကို ဆိုသည်။
- (င) ကြီးကြပ်ရေးအဖွဲ့ ဆိုသည်မှာ ရခိုင်ပြည်နယ်အတွင်း ပုဂ္ဂလိ ကရေယာဉ်များ စနစ်တကျပြေးဆွဲနိုင်ရေးအတွက် ပြည်နယ် အစိုးရအဖွဲ့က ဖွဲ့စည်းသော ပြည်နယ်ပြည်တွင်းရေးကြောင်း သယ်ယူပို့ဆောင်ရေးလုပ်ငန်းကြီးကြပ်ရေးအဖွဲ့ ကိုဆိုသည်။
- (စ) ကော်မတီရွေးချယ်ရေးအဖွဲ့ ဆိုသည်မှာ ရခိုင်ပြည်နယ် အတွင်းပုဂ္ဂလိကရေယာဉ်များ စနစ်တကျပြေးဆွဲနိုင်ရေး အတွက်ပြည်နယ်အစိုးရအဖွဲ့က ဖွဲ့စည်းသော ကော်မတီ ရွေးချယ်ရေးအဖွဲ့ကိုဆိုသည်။
- (ဆ) ကော်မတီ ဆိုသည်မှာ ဤဥပဒေအရကော်မတီရွေးချယ် ရေးအဖွဲ့က ဖွဲ့စည်းသော ရခိုင်ပြည်နယ်ပုဂ္ဂလိက ရေယာဉ်များစနစ်တကျပြေးဆွဲရေးကော်မတီကိုဆိုသည်။
- (ဇ) လက်အောက်ဌာနခွဲ ဆိုသည်မှာ ကော်မတီမှဖွဲ့စည်း တာဝန်ပေးအပ်သော ခရိုင်အဆင့်၊ မြို့နယ်အဆင့် လက်အောက်ဌာနခွဲများကိုဆိုသည်။
- (ဈ) ကော်မတီရုံး ဆိုသည်မှာ ကော်မတီ၏ လုပ်ငန်းများ ဆောင်ရွက်ရန် တည်ထောင်ဖွဲ့စည်းထားသည့် ရုံးကို ဆိုသည်။
- (ည) ရုံးအကြီးအကဲ ဆိုသည်မှာ ကော်မတီရုံး၏ ဝန်ထမ်း အကြီးအကဲကို ဆိုသည်။

- (ဋ) ဝန်ထမ်း ဆိုသည်မှာ ကော်မတီက သတ်မှတ်ချက်များနှင့် အညီခန့်ထားသူကိုဆိုသည်။
- (ဌ) ရေယာဉ် ဆိုသည်မှာ စက်စွမ်းအား သို့မဟုတ် အခြား စွမ်းအင်တစ်မျိုးမျိုးဖြင့်ရေကြောင်းခရီး၌ သွားလာပြေးဆွဲ ပြီးသယ်ယူပို့ဆောင်ရာတွင် အသုံးပြုသောရေယာဉ်များကို ဆိုသည်။
- (ဍ) ပုဂ္ဂလိကရေယာဉ် ဆိုသည်မှာနိုင်ငံတော်ပိုင်မှတစ်ပါး အခြား ရေယာဉ်တစ်မျိုးမျိုးကိုဆိုသည်။
- (ဎ) ရေယာဉ်လိုင်း ဆိုသည်မှာ ရခိုင်ပြည်နယ်အတွင်း ကမ်းရိုး တန်းတစ်လျှောက်နှင့် မြစ်၊ ချောင်းများတွင် ဝင်ထွက် သွားလာပြေးဆွဲနေသည့် ခရီးသည်နှင့် ကုန်စည်ပို့ဆောင် ခြင်းလုပ်ငန်းတို့ကို ဆောင်ရွက်ရန် ပုဂ္ဂလိက ရေယာဉ်များ ဖြင့်ဖွဲ့စည်းထားသော ရေယာဉ်လိုင်းကိုဆိုသည်။
- (ဏ) ရေယာဉ်အသင်း ဆိုသည်မှာရခိုင်ပြည်နယ်အတွင်းခရီးသည် ပို့ဆောင်ခြင်း၊ ကုန်စည်ပို့ဆောင်ခြင်း၊ ကမ်းနီးငါးဖမ်းခြင်း၊ ကမ်းဝေးငါးဖမ်းခြင်းလုပ်ငန်းတစ်ခု သို့မဟုတ် တစ်ခုထက် ပို၍ဆောင်ရွက်ရန် ဝင်ထွက်သွားလာပြေးဆွဲနေသည့်ပုဂ္ဂလိက ရေယာဉ်များဖြင့် ဖွဲ့စည်းထားသော ရေယာဉ်အသင်းကို ဆိုသည်။
- (တ) ရေယာဉ်ပိုင်ရှင် ဆိုသည်မှာ တည်ဆဲဥပဒေနှင့်အညီရေယာဉ် အားတရားဝင်ပိုင်ဆိုင်ခွင့်ရှိသည့် ပုဂ္ဂိုလ်ကိုဆိုသည်။
- (ထ) ရေယာဉ်လုပ်သား ဆိုသည်မှာ ကော်မတီ၏ ကြီးကြပ်မှု အောက်တွင် ပြေးဆွဲနေသည့် ပုဂ္ဂလိကရေယာဉ်ပိုင်ရှင်က

တာဝန်ပေးခန့်ထားသော သက်ဆိုင်ရာဌာနမှ အသိအမှတ် ပြုလက်မှတ်ရရှိထားသည့် ရေယာဉ်အုပ်၊ စက်ခန်းအုပ် အပါအဝင် ရေယာဉ်တွင် တာဝန်ထမ်းဆောင်နေသူများကို ဆိုသည်။

**အခန်း(၂)**

**ကြီးကြပ်ရေးအဖွဲ့၊ ဖွဲ့စည်းခြင်း**

၃။ ပြည်နယ်အစိုးရအဖွဲ့သည် ကြီးကြပ်ရေးအဖွဲ့ကို ဖွဲ့စည်းရာတွင်-

- (က) အဖွဲ့ဝင်ဦးရေအများဆုံး(၁၃)ဦးဖြင့်ဖွဲ့စည်းရမည်၊
- (ခ) ထိုသို့ ဖွဲ့စည်းရာတွင် ဝန်ကြီးအပါအဝင် သင့်လျော်သော ဌာနဆိုင်ရာများ၊ ရေယာဉ်ပိုင်ရှင်များနှင့် အခြားသင့်လျော် သော နိုင်ငံသားများ ပါဝင်ဖွဲ့စည်းရမည်၊
- (ဂ) ဥက္ကဋ္ဌ နှင့် အတွင်းရေးမှူးကို တစ်ပါတည်း သတ်မှတ်ရ မည်၊
- (ဃ) တွဲဖက်အတွင်းရေးမှူး အဖြစ် ရေယာဉ်ပိုင်ရှင်များထဲမှ သင့်လျော်သူတစ်ဦးပါဝင်ဖွဲ့စည်းရမည်။

၄။ ကြီးကြပ်ရေးအဖွဲ့၏ တာဝန်နှင့်လုပ်ပိုင်ခွင့်များသည် ဤဥပဒေပါ ပြဋ္ဌာန်းချက်များအပြင် နည်းဥပဒေများနှင့်လည်း သတ်မှတ်နိုင်သည်။

**အခန်း(၃)**

**ကော်မတီရွေးချယ်ရေးအဖွဲ့၊ ဖွဲ့စည်းခြင်း**

၅။ ပြည်နယ်အစိုးရအဖွဲ့သည် ကော်မတီရွေးချယ်ရေးအဖွဲ့ကို ရေယာဉ် ပိုင်ရှင်များအပြင် သင့်လျော်သော နိုင်ငံသားများဖြင့် ဖွဲ့စည်းရမည်။

၆။ (က) ကော်မတီရွေးချယ်ရေးအဖွဲ့ ဥက္ကဋ္ဌအပါအဝင် အများဆုံး အဖွဲ့ဝင်(၉)ဦးဖြင့်ဖွဲ့စည်းရမည်၊

(ခ) ကော်မတီဖွဲ့စည်းရေးအတွက်နည်းလမ်းများသတ်မှတ်ပေး ရမည်၊

(ဂ) ကော်မတီဖွဲ့စည်းရေးလုပ်ငန်း ကုန်ကျစရိတ်များကို ပြည်နယ်အစိုးရအဖွဲ့၏ ဘဏ္ဍာရန်ပုံငွေမှ ကျခံရမည်၊

(ဃ) ကော်မတီရွေးချယ်ရေးအဖွဲ့၏ သက်တမ်းသည် ကော်မတီ ကိုဖွဲ့စည်းပြီးကြောင်း အစီရင်ခံစာတင်သွင်းပြီးချိန် အထိ ဖြစ်သည်၊

(င) ကော်မတီရွေးချယ်ရေး အဖွဲ့ဝင်များသည် ပြည်နယ်အစိုးရ အဖွဲ့ကသတ်မှတ်သည့်စရိတ်ချီးမြှင့်ငွေကိုခံစားခွင့်ရှိသည်။

**အခန်း(၄)**

**ကော်မတီဖွဲ့စည်းခြင်း**

၇။ ကော်မတီရွေးချယ်ရေးအဖွဲ့သည် သတ်မှတ်ထားသော နည်းလမ်း များနှင့်အညီ ကော်မတီကို ရေယာဉ်ပိုင်ရှင်များ၏ ဆန္ဒဖြင့် အောက်ပါ အတိုင်းဖွဲ့စည်းရမည်-

- (က) ရေယာဉ်ပိုင်ရှင်များဖြင့် ဖွဲ့စည်းရမည်။
- (ခ) ကော်မတီဝင်ဦးရေအနည်းဆုံး (၅)ဦးမှ အများဆုံး(၉)ဦး အထိပါဝင်ဖွဲ့စည်းရမည်။
- (ဂ) ပုဒ်မခွဲ(ခ)အရ ရွေးချယ်ခံရသူများက ၎င်းတို့အနက်မှ ကော်မတီ၏ ဥက္ကဋ္ဌ၊ အတွင်းရေးမှူးနှင့် ဘဏ္ဍာရေးမှူးတို့ ကို လျှို့ဝှက်မဲစနစ်ဖြင့် ရွေးချယ်ရမည်။
- (ဃ) ကော်မတီ၏ သက်တမ်းမှာ (၂)နှစ်ဖြစ်သည်။
- (င) ကော်မတီဝင် လစ်လပ်ပါက အစားထိုးရွေးချယ်ရမည်။ အသစ်ခန့်ထားသည့် ကော်မတီဝင်၏ သက်တမ်းသည် ကျန်ရှိသည့်သက်တမ်းအတွက်သာဖြစ်သည်။

၈။ ကော်မတီသည် ကြီးကြပ်ရေးအဖွဲ့မှ တစ်ဆင့် ပြည်နယ်အစိုးရအဖွဲ့ အားတာဝန်ခံရမည်။

၉။ ကော်မတီသည် ကိုယ်ပိုင်မည်၊ ကိုယ်ပိုင်တံဆိပ်ဖြင့်ဆောင်ရွက်ပိုင်ခွင့်၊ စဉ်ဆက်မပြတ်ဆက်ခံဆောင်ရွက်ပိုင်ခွင့်၊ တရားစွဲဆိုပိုင်ခွင့်နှင့် တရားစွဲဆိုခံနိုင်ခွင့်ရှိစေရမည်။

**အခန်း(၅)**  
**ကော်မတီ၏လုပ်ငန်းတာဝန်များ**

၁၀။ ကော်မတီသည်အောက်ပါလုပ်ငန်းတာဝန်များကို အကောင်အထည်ဖော်ဆောင်ရွက်ရမည်-

- (က) ခရီးသည်များကိုဖြစ်စေ၊ ကုန်စည်များကိုဖြစ်စေ၊ သယ်ယူပို့ဆောင်သည့်ရေယာဉ်များ၊ ကမ်းနီးငါးဖမ်းရေယာဉ်၊

ကမ်းဝေးငါးဖမ်းရေယာဉ်များကို အသင်းသို့ဝင်ရောက်လာစေရေးစည်းရုံးဆောင်ရွက်ခြင်း၊

- (ခ) ကော်မတီ၏ စီမံခန့်ခွဲမှုအောက်ရှိ ရေယာဉ်ပိုင်ရှင်များ၏ လုပ်ငန်းဆိုင်ရာ လိုအပ်ချက်များကို ကူညီဆောင်ရွက်ပေးခြင်း၊
- (ဂ) ကြီးကြပ်ရေးအဖွဲ့မှ တစ်ဆင့် ပြည်နယ်အစိုးရအဖွဲ့သို့ တင်ပြခွင့်ပြုချက်ရယူပြီးမှသာလျှင်-
  - (၁) ခရီးသည်နှင့် ကုန်စည်ပို့ဆောင်မှုအဆင်ပြေစေရန် အတွက်ရေယာဉ်လိုင်းများ သတ်မှတ်ခြင်း၊ တိုးချဲ့ခြင်း၊ အသစ်ဖွဲ့စည်းခြင်း၊ ပြောင်းလဲခြင်း၊ ဖျက်သိမ်းခြင်း၊
  - (၂) ရေယာဉ်လိုင်းအတွင်း ရေယာဉ်စီးရေ ပြောင်းလဲခြင်း၊ ရေယာဉ်အမျိုးအစားပြောင်းလဲခြင်း၊
  - (၃) ရေယာဉ်အသင်းများဖွဲ့စည်းခြင်း၊ ပြင်ဆင်ခြင်း၊ ဖျက်သိမ်းခြင်း၊
  - (၄) ရေယာဉ်ဆိုက်ကပ်သည့်ဆိပ်ခံတံတားများ အသစ်တည်ဆောက်ခြင်း၊ တိုးချဲ့ခြင်း၊ ပြင်ဆင်ခြင်း၊ ရွှေ့ပြောင်းခြင်း၊ ဖျက်သိမ်းခြင်း၊
  - (၅) ရေယာဉ်ကို မူလရေယာဉ်လိုင်းမှ အခြားရေယာဉ်လိုင်း၊ မူလရေယာဉ်အသင်းမှ အခြားရေယာဉ်အသင်းသို့ ပြောင်းရွှေ့ပေးနိုင်ရန်အတွက် ဆောင်ရွက်ခြင်း၊

- (ဃ) ရေယာဉ်ပိုင်ရှင်များ၊ ရေယာဉ်လုပ်သားများနှင့် အနည်းဆုံး (၃)လလျှင်တစ်ကြိမ် တွေ့ဆုံဆွေးနွေးခြင်း၊
- (င) ရေယာဉ်လိုင်းများ၊ ရေယာဉ်အသင်းများတွင် ပြေးဆွဲနေသော ရေယာဉ်များအား ထုတ်ပြန်ထားသော တည်ဆဲဥပဒေများကို စဉ်ဆက်မပြတ် လိုက်နာဆောင်ရွက်ရန် ကြီးကြပ်ခြင်း၊
- (စ) သတ်မှတ်ထားသည့် ဘဏ္ဍာရေးစည်းမျဉ်း၊ စည်းကမ်းများနှင့်အညီ ကော်မတီ၏ ရန်ပုံငွေကို သုံးစွဲခြင်း၊
- (ဆ) ကော်မတီအစည်းအဝေးကို တစ်လလျှင်တစ်ကြိမ် ကျင်းပခြင်း၊ လိုအပ်ပါက အထူးအစည်းအဝေးခေါ်ယူကျင်းပခြင်း၊
- (ဇ) နှစ်ပတ်လည်အစည်းအဝေးကို တစ်နှစ်လျှင် တစ်ကြိမ်ကျင်းပခြင်း၊
- (ဈ) ခရိုင်အဆင့်၊ မြို့နယ်အဆင့် လက်အောက်ဌာနခွဲများကို လုပ်ငန်းလိုအပ်ချက်ရှိမှသာ ဖွဲ့စည်းခြင်း၊
- (ည) ပြည်နယ်အစိုးရအဖွဲ့ သို့မဟုတ် ကြီးကြပ်ရေးအဖွဲ့က အခါအားလျော်စွာ သတ်မှတ်ပေးသည့် လုပ်ငန်းတာဝန်များကို ဆောင်ရွက်ခြင်း။

**အခန်း(၆)**

**ကော်မတီ၏ လုပ်ပိုင်ခွင့်များ**

- ၁၁။ ကော်မတီ၏ လုပ်ပိုင်ခွင့်များမှာ အောက်ပါအတိုင်းဖြစ်သည်-
- (က) ကော်မတီရုံးနှင့် လက်အောက်ဌာနခွဲများအား ကြီးကြပ်ခြင်း၊

- (ခ) ရေယာဉ်အသင်းများ၊ ရေယာဉ်လိုင်းများ၊ ရေယာဉ်ပိုင်ရှင်များ၊ ရေယာဉ်လုပ်သားများ၊ ဝန်ထမ်းများအကြား ဖြစ်ပေါ်လာသည့် ပြဿနာနှင့် အခက်အခဲများကို ညှိနှိုင်းပေးခြင်း၊
- (ဂ) ပုဒ်မခွဲ(ခ)အရမဖြေရှင်းနိုင်သည့် ကိစ္စများကို ကြီးကြပ်ရေးအဖွဲ့သို့ တင်ပြဆောင်ရွက်ခြင်း၊
- (ဃ) ကော်မတီ၏ စီမံခန့်ခွဲမှုအောက်ရှိ လက်အောက်ဌာနခွဲများ၊ ရေယာဉ်အသင်းများ၊ ရေယာဉ်လိုင်းများ၊ ရေယာဉ်များ၊ ရေယာဉ်ဆိပ်ကမ်းများ၊ ရေယာဉ်လုပ်သားများနှင့် ဝန်ထမ်းများ လိုက်နာရန်စည်းမျဉ်း၊ စည်းကမ်းများ သတ်မှတ်ခြင်း၊
- (င) ဝန်ထမ်းများ ခန့်ထားခြင်း၊ ရာထူးတိုးမြှင့်ခြင်း၊ အရေးယူအပြစ်ပေးခြင်း စသည့် ဝန်ထမ်းရေးရာကိစ္စများအပေါ် စီမံခန့်ခွဲခြင်း၊
- (စ) ပြည်နယ်အစိုးရအဖွဲ့ သို့မဟုတ် ကြီးကြပ်ရေးအဖွဲ့က အခါအားလျော်စွာပေးအပ်သည့် လုပ်ပိုင်ခွင့်များကို ကျင့်သုံးဆောင်ရွက်ခြင်း။

**အခန်း(၇)**

**ဘဏ္ဍာရေး**

- ၁၂။ ကော်မတီသည်-
- (က) မိမိ၏ စီမံခန့်ခွဲမှုအောက်ရှိ ရေယာဉ်များအပေါ်တွင် နည်းဥပဒေများ၊ စည်းမျဉ်း၊ စည်းကမ်းများ၊ လုပ်ထုံးလုပ်နည်းများနှင့်အညီ ကောက်ခံရရှိသော ရန်ပုံငွေဖြင့်

- ရပ်တည်ရမည်။
- (ခ) မိမိ၏ ရန်ပုံငွေနှင့်အခြားနည်းလမ်းဖြင့် ရရှိသောငွေများကို ဘဏ်စာရင်းဖွင့်လှစ်ထားရှိ၍ ကော်မတီ၏ လုပ်ငန်းများ တွင်စည်းမျဉ်း၊ စည်းကမ်းများ၊ လုပ်ထုံးလုပ်နည်းများနှင့် အညီသုံးစွဲရမည်။
- (ဂ) မိမိလက်ခံရရှိသော နိုင်ငံခြားငွေများကို သီးခြားဘဏ် စာရင်း ဖွင့်လှစ်ထားရှိ၍ စည်းမျဉ်း၊ စည်းကမ်းများ၊ လုပ်ထုံးလုပ်နည်းများနှင့်အညီ ကော်မတီ၏ လုပ်ငန်းများ တွင်သုံးစွဲနိုင်သည်။
- (ဃ) မိမိရန်ပုံငွေရရှိစေရန် တည်ဆဲဥပဒေများ၊ ဘဏ္ဍာရေး စည်းမျဉ်း၊ စည်းကမ်းများ၊ ညွှန်ကြားချက်များနှင့်အညီ စီမံ ခန့်ခွဲရမည်။
- (င) ရုံးအကြီးအကဲက ရေးဆွဲတင်ပြသော နှစ်စဉ်ရသုံးမှန်းခြေ ငွေစာရင်းကို စိစစ်ပြီး ကြီးကြပ်ရေးအဖွဲ့မှတစ်ဆင့် ပြည်နယ်အစိုးရအဖွဲ့ထံ တင်ပြ၍ အတည်ပြုချက်ရယူရ မည်။
- (စ) ပြည်နယ်အစိုးရအဖွဲ့က အတည်ပြုပြီးသော နှစ်စဉ်ရသုံး မှန်းခြေငွေစာရင်းပါရငွေ၊ သုံးငွေများကို အကောင်အထည် ဖော်ကြီးကြပ် ဆောင်ရွက်ရမည်။
- (ဆ) ကြိုတင်မမျှော်မှန်းနိုင်သော အခြေနေကြောင့် ဘဏ္ဍာရေး နှစ်အတွင်း မသုံးစွဲလျှင် မဖြစ်သည့် ကိစ္စရပ်များတွင် အတည်ပြုချက်ရရှိပြီးသော နှစ်စဉ်ရသုံးမှန်းခြေငွေစာရင်း ဖြင့်မလုံလောက်ပါက လိုအပ်သောငွေကို ကြီးကြပ်ရေးအဖွဲ့

မှတစ်ဆင့် ပြည်နယ်အစိုးရအဖွဲ့၏ ခွင့်ပြုချက်ဖြင့် သုံးစွဲ နိုင်သည်။

- (ဇ) ပုဒ်မခွဲ(က)အရ လစဉ်ကောက်ခံရရှိသော ရန်ပုံငွေများ၊ အခြားရန်ပုံငွေများနှင့်အသုံးစရိတ်များအတွက် လချုပ်နှင့် နှစ်ချုပ်ငွေစာရင်းများကို စစ်ဆေးခံနိုင်ရန် ပြုစုထားရှိရ မည့်အပြင် ဘဏ္ဍာရေးနှစ် ကုန်ဆုံးသည့်အခါတိုင်း နှစ်ပတ် လည်အစည်းအဝေးတွင် တင်ပြ၍ အတည်ပြုချက်ရယူရ မည်။
- (ဈ) ကော်မတီမှ အတည်ပြုပြီးသော ရငွေ၊ သုံးငွေစာရင်းနှင့် ဘဏ္ဍာရေးအခြေအနေကို ဘဏ္ဍာရေးနှစ် ကုန်ဆုံးပြီး နောက် သက်ဆိုင်ရာ စာရင်းစစ်အဖွဲ့၏ စစ်ဆေးမှုကိုခံယူ ၍ စစ်ဆေးတွေ့ရှိချက် အစီရင်ခံစာကို ရက်ပေါင်း(၉၀) အတွင်းကြီးကြပ်ရေးအဖွဲ့ထံ တင်ပြရမည်။
- (ည) မိမိ၏ စုဆောင်းထားရှိသည့် ရန်ပုံငွေများကို လုပ်ငန်းတိုး တက်စေရန်နှင့် ရန်ပုံငွေတိုးပွားစေရန် ပြည်နယ်အစိုးရ အဖွဲ့၏ ခွင့်ပြုချက်ဖြင့် ရင်းနှီးမြှုပ်နှံမှုပြုနိုင်သည်။

**အခန်း(၈)  
ဝန်ထမ်းဖွဲ့စည်းပုံ**

- ၁၃။ ကော်မတီသည်-
- (က) ဝန်ထမ်းဖွဲ့စည်းပုံကို လုပ်ငန်းတာဝန်များအပေါ် အခြေခံ လျက်ကြီးကြပ်ရေးအဖွဲ့မှ တစ်ဆင့် ပြည်နယ်အစိုးရအဖွဲ့



၏အတည်ပြုချက်ဖြင့် ရေးဆွဲထားရှိရမည်။

- (ခ) ဝန်ထမ်း ဖွဲ့စည်းပုံအတွင်း ဝန်ထမ်းများကို တည်ဆဲ စည်းမျဉ်း၊ စည်းကမ်းများနှင့်အညီ ခန့်ထားနိုင်သည်။
- (ဂ) ဝန်ထမ်းများခန့်ထားရာတွင် နှစ်စဉ်ရရှိသော ဝင်ငွေ၏ (၃၀) ရာခိုင်နှုန်းထက်ကျော်လွန်သုံးစွဲခြင်းမပြုရ။
- (ဃ) ဝန်ထမ်းရေးရာလုပ်ပိုင်ခွင့်များကို တည်ဆဲစည်းမျဉ်း၊ စည်းကမ်းများနှင့်အညီ ရုံးအကြီးအကဲအား လိုအပ်သလို လွှဲအပ်နိုင်သည်။

**အခန်း(၉)**

**ရန်ပုံငွေထိန်းသိမ်းခြင်းနှင့်စာရင်းစစ်ဆေးခြင်း**

၁၄။ ကော်မတီသည် ကော်မတီရုံး၏ လုပ်ငန်းစာရင်းဇယားများနှင့် ရငွေ၊ သုံးငွေစာရင်းများကို နည်းလမ်းတကျ ထိန်းသိမ်းထားရှိနိုင်ရန် စာရင်းဇယားများနှင့် ငွေစာရင်းဆိုင်ရာ လုပ်ထုံးလုပ်နည်းများကို ကြီးကြပ် ရေးအဖွဲ့မှတစ်ဆင့် ပြည်နယ်စာရင်းစစ်ချုပ်ရုံးနှင့် ညှိနှိုင်း၍ သတ်မှတ်ရ မည်။

၁၅။ ရုံးအကြီးအကဲသည်-

- (က) ကော်မတီက သတ်မှတ်ထားသည့် ငွေစာရင်း လုပ်ထုံး လုပ်နည်းများနှင့်အညီစာရင်းပြုစုထိန်းသိမ်းထားရမည်။
- (ခ) ကော်မတီကအခါအားလျော်စွာစာရင်းဇယားများ စစ်ဆေး လိုသည့်အခါ စစ်ဆေးခံနိုင်ရန် ဆောင်ရွက်ထားရမည်။

- (ဂ) ပုဒ်မခွဲ (က) နှင့် (ခ) အရ ပြုစုထားသည့် စာရင်းများနှင့် စပ်လျဉ်း၍ တစ်နှစ်လျှင်တစ်ကြိမ် ပြည်နယ်စာရင်းစစ်ချုပ် ရုံးက တာဝန်ပေးအပ်သူ၏ စစ်ဆေးခြင်းကိုခံယူရမည်။

**အခန်း(၁၀)**

**စီမံခန့်ခွဲရေးနည်းလမ်းအရ အရေးယူခြင်း**

၁၆။ ကော်မတီသည်ဤဥပဒေအရထုတ်ပြန်သော စည်းမျဉ်း၊ စည်းကမ်း များ၊ အမိန့်၊ အမိန့်ကြော်ငြာစာ၊ ညွှန်ကြားချက်တစ်ရပ်ရပ်ကို လိုက်နာရန် ပျက်ကွက်ခြင်း သို့မဟုတ် ဖောက်ဖျက်ကျူးလွန်ခြင်းပြုသူ သို့မဟုတ် ရေယာဉ်၊ ရေယာဉ်လိုင်း၊ ရေယာဉ်အသင်းတို့အား အောက်ပါစီမံခန့်ခွဲရေး ဆိုင်ရာအမိန့်တစ်ရပ်ရပ်ကို ချမှတ်နိုင်သည်-

- (က) သတိပေးခြင်း၊
- (ခ) ဒဏ်ငွေအနည်းဆုံး ကျပ်တစ်သောင်းမှ အများဆုံးကျပ် တစ်သိန်းထက်မပိုသော ဒဏ်ငွေတပ်ရိုက်ခြင်း၊
- (ဂ) ကြီးကြပ်ရေးအဖွဲ့၏ သဘောတူညီချက်အရ လုပ်ငန်း ဆောင်ရွက်ခွင့်ကို ကာလအကန့်အသတ်ဖြင့် ရပ်ဆိုင်းခြင်း သို့မဟုတ် ပယ်ဖျက်ခြင်း။

**အခန်း(၁၁)**

**အယူခံဝင်ခြင်း**

၁၇။ ပုဒ်မ ၁၆ အရ ကော်မတီက ချမှတ်သည့် အမိန့်ကို မကျေနပ်သူသည်

ထိုအမိန့်ကိုလိုက်နာဆောင်ရွက်ပြီးမှ ရက်ပေါင်း(၃၀)အတွင်း ကြီးကြပ်  
ရေးအဖွဲ့ထံသို့ အယူခံဝင်နိုင်သည်။

၁၈။ ကြီးကြပ်ရေးအဖွဲ့သည် ကော်မတီမှ ချမှတ်သည့်အမိန့်ကို အတည်  
ပြုခြင်း သို့မဟုတ် ပြင်ဆင်ခြင်း သို့မဟုတ် ပယ်ဖျက်ခြင်း ပြုနိုင်သည်။

၁၉။ ပုဒ်မ ၁၈ အရ ချမှတ်သည့်အမိန့်ကို မကျေနပ်သူသည် ထိုအမိန့်ကို  
လိုက်နာဆောင်ရွက်ပြီးမှ ရက်ပေါင်း(၆၀)အတွင်း ပြည်နယ်အစိုးရအဖွဲ့  
သို့အယူခံဝင်နိုင်သည်။

၂၀။ ပုဒ်မ ၁၉ အရ အယူခံကာလအတွင်း သက်ဆိုင်သူအား တရားစွဲ  
ဆိုခြင်းမပြုရ။

၂၁။ ပြည်နယ်အစိုးရအဖွဲ့မှ ချမှတ်သောအမိန့်သည် အပြီးအပြတ်  
ဖြစ်စေရမည်။

**အခန်း(၁၂)**

**ပြစ်မှုနှင့်ပြစ်ဒဏ်များ**

၂၂။ ပုဒ်မ ၁၆ အရ စီမံခန့်ခွဲရေးဆိုင်ရာ အမိန့်ချမှတ်ခြင်းခံရသူသည်  
အဆိုပါအမိန့်ကို လိုက်နာဆောင်ရွက်ရန် ပျက်ကွက်ကြောင်း ပြစ်မှုထင်ရှား  
စီရင်ခြင်းခံရပါက ထိုသူသည် တစ်နှစ်ထက်မပိုသော ထောင်ဒဏ်ဖြစ်စေ၊  
ငွေဒဏ်အနည်းဆုံး ကျပ်တစ်သိန်းမှ အများဆုံး ကျပ်သုံးသိန်းအထိဖြစ်စေ၊  
ဒဏ်နှစ်ရပ်လုံးဖြစ်စေ ချမှတ်ခြင်းခံရမည်။

၂၃။ ကော်မတီဝင် သို့မဟုတ် ဝန်ထမ်းအဖြစ် တာဝန်ဝတ္တရားဆောင်  
ရွက်နေစဉ် မည်သူမဆို ဟန့်တားနှောင့်ယှက်မှု၊ လက်ရောက်မှု သို့မဟုတ်  
အနိုင်အထက်ပြုကျင့်မှုကျူးလွန်လျှင် ထိုသူသည် ခြောက်လထက်မပိုသော

ထောင်ဒဏ်ဖြစ်စေ၊ ကျပ်တစ်သိန်းထက်မပိုသော ငွေဒဏ်ဖြစ်စေ၊ ဒဏ်  
နှစ်ရပ်လုံးဖြစ်စေ ချမှတ်ခြင်းခံရမည်။

၂၄။ မည်သူမဆို ဤဥပဒေအရထုတ်ပြန်သည့် နည်းဥပဒေများ၊  
စည်းမျဉ်း၊ စည်းကမ်းများ၊ အမိန့်၊ အမိန့်ကြော်ငြာစာ၊ ညွှန်ကြားချက်၊  
လုပ်ထုံးလုပ်နည်း တစ်ရပ်ရပ်ကို လိုက်နာရန် ပျက်ကွက်ကြောင်း  
သို့မဟုတ် ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင်  
ထိုသူသည် တစ်နှစ်ထက်မပိုသော ထောင်ဒဏ်ဖြစ်စေ၊ ငွေဒဏ်အနည်းဆုံး  
ကျပ်တစ်သိန်းမှ အများဆုံးကျပ်သုံးသိန်းအထိဖြစ်စေ၊ ဒဏ်နှစ်ရပ်လုံး  
ဖြစ်စေ ချမှတ်ခြင်းခံရမည်။

**အခန်း(၁၃)**

**အထွေထွေ**

၂၅။ ဤဥပဒေသည် ၂၀၀၈ ခုနှစ် ပြည်ထောင်စုသမ္မတမြန်မာနိုင်ငံတော်  
ဖွဲ့စည်းပုံအခြေခံဥပဒေပုဒ်မ ၁၉၈၊ ၁၉၆၃ ခုနှစ်ကုန်းလမ်းနှင့် ပြည်တွင်း  
သယ်ယူပို့ဆောင်ရေး လုပ်ငန်းများဥပဒေ၊ ၁၉၆၄ ခုနှစ် ကုန်းလမ်းနှင့်  
ပြည်တွင်းရေကြောင်း သယ်ယူပို့ဆောင်ရေး လုပ်ငန်းများဆိုင်ရာ  
နည်းဥပဒေများ၊ ၁၉၆၅ ခုနှစ် ကုန်းလမ်းနှင့် ပြည်တွင်းရေကြောင်း  
သယ်ယူပို့ဆောင်ရေးလုပ်ငန်းများဆိုင်ရာ စည်းကမ်းများ၊ ပြည်တွင်း  
ရေကြောင်းသယ်ယူပို့ဆောင်ရေးလုပ်ငန်း ကြီးကြပ်ရေးအဖွဲ့(ဗဟို) ၏  
လုပ်ငန်းများဆိုင်ရာ စည်းမျဉ်း၊ စည်းကမ်းများ၊ အမိန့်၊ ညွှန်ကြားချက်  
များနှင့်ဆန့်ကျင်သရွေ့ အတည်ဖြစ်သည်။

၂၆။ ပြည်နယ်အစိုးရအဖွဲ့သည် ဤဥပဒေပါ ပြဋ္ဌာန်းချက်များနှင့်အညီ ဖွဲ့စည်းထားသည့် ကြီးကြပ်ရေးအဖွဲ့၊ ကော်မတီ၊ လက်အောက်ဌာနခွဲများကို လုပ်ငန်းလိုအပ်ချက်အရ ပြင်ဆင်ခြင်း၊ ဖြည့်စွက်ခြင်း၊ ဖျက်သိမ်းခြင်း တို့ပြုနိုင်သည်။

၂၇။ ကြီးကြပ်ရေးအဖွဲ့ဝင်များနှင့် ကော်မတီဝင်များသည် ပြည်နယ်အစိုးရအဖွဲ့က သတ်မှတ်သည့် စရိတ်ချီးမြှင့်ငွေကို ခံစားခွင့်ရှိသည်။

၂၈။ ကော်မတီသည် မိမိ၏တာဝန်နှင့်လုပ်ပိုင်ခွင့်များကို ကျင့်သုံးဆောင်ရွက်ရာတွင် လိုအပ်ပါက ကော်မတီဝင်တစ်ဦးကိုဖြစ်စေ၊ လက်အောက်ဌာနခွဲတစ်ခုကိုဖြစ်စေ၊ လက်အောက်ဌာနခွဲမှ တာဝန်ရှိသူတစ်ဦးကို ဖြစ်စေ လွှဲအပ်ဆောင်ရွက်စေနိုင်သည်။

၂၉။ ကော်မတီသည် ပုဒ်မ ၂၂၊ ပုဒ်မ ၂၃ နှင့် ပုဒ်မ ၂၄ အရ တရားစွဲဆိုရာတွင် ကြီးကြပ်ရေးအဖွဲ့မှတစ်ဆင့် ပြည်နယ်အစိုးရအဖွဲ့၏ ကြိုတင်ခွင့်ပြုချက်ရယူရမည်။

၃၀။ ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်နိုင်ရန် ဝန်ကြီးသည်-

- (က) လိုအပ်သောနည်းဥပဒေများ၊ စည်းမျဉ်း၊ စည်းကမ်းများကို ပြည်နယ်အစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။

(ခ) လိုအပ်သောအမိန့်၊ အမိန့်ကြော်ငြာစာ၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ)

လှမောင်တင်

ဝန်ကြီးချုပ်

ရခိုင်ပြည်နယ်အစိုးရအဖွဲ့